

SANTA MARIJA TA' ĆENSU APAP FIL-MOSTA


Manwel D. Schembri

Meta, fit-tieba u l-paċenzja tiegħu, iltaqa' miegħi s-Segretarju tal-Każin tal-Banda Nicolò Isouard, is-Sur Salvu Dimech, u kellimni dwar xi kitba għal din il-pubblikazzjoni ta' kull sena, b'entużjażmu li jdakkrek issuġġerielí li nkellem lill-iskultur Malti Ćensu Apap, li kien sawwar, tista' tgħid mill-ġdid, l-istatwa ta' Salvu Dimech "is-Sartx" biex tana lil Santa Marija li għandna illum.

Mill-ewwel nistqarr li l-idea għoġbitni wisq biex inwarrabha. Hammimt hafna dwarha u wara hafna ċempilt lill-iskultur Apap li għandu għadd ta' skulturi fil-Mosta, prinċipalment fil-knisja.

Ćensu Apap, b'ġentilezza, ġenwinità u ġenerożità kbira laqagħni f'daru nhar is-26 ta' Mejju ta' din is-sena. Huwa bniedem ta' kultura wiesgħa, b'għajnejn jixegħlu u b'xagħar abjad qotna. Kellimni fuq kollox, b'entużjażmu t'artist żagħżuġh f'qalbu, b'ruħ għatxana li tesprimi fil-bronż dak li hemm iheġġeġ fiha.

Thadditna fuq ix-xogħol li għamel fil-Mosta, fuq l-aŋġli mal-pulptu, fuq l-aŋġli tal-kor, fuq il-fontijiet ta' l-ilma mbierek, fuq abbozz t'aŋġlu kbir b'hawt ta' l-ilma mbierek li kien hejja flok il-puttini u l-hawt li hemm illum kif tidhol mill-bieb tan-nofs tar-Rotunda. "Min jaf x'sar minn dak



San Raphael u San Sealtiel, tnejn mill-Arkangli li jinsabu fil-Kor tal-knisja tal-Mosta.



*Santa Marija ta' fuq iz-zuntier
tar-Rotunda, maħduma fil-konkrit.*

I-anġlu kbir?" qalli b'herqa b'ghajnejh f'ghajnejja.

Meta staqsejtu liema hu x-xogħol l-aktar għal qalbu qalli li mhux faċli għalih li jisset wieħed minn iehor għalkemm jien deherli li jidher li għandu ġibda speċjali lejn Santa Marija tal-konkrit li għandu fuq iz-zuntier tagħna. "Dnub qed tiffarrak!" qalli.

U ġejna għall-istatwa titolari, Santa Marija. Staqsejtu x'ikkonvincieħ jeqred statwa biex jagħmel oħra. Qalli li d-dirigenti tal-Mosta kienu konvinti li għandu jkun hemm Santa Marija waħda biss! Il-ġdida kellha teqred lill-qadima. Ma kellux għażla oħra. Li kien għalih, qalli Apap, kien jagħmel waħda mill-ġdid. Iżda d-deċiżjoni ma tħallietx f'idejħ. "Beżgħu li jinbtu l-partiti!" qalli minn taħt l-ilsien.

B'entużjażmu beda jaħdem fuq abbozz kbir ta' Santa Marija. Inħadem f'remissa qrib San Ġuzepp fi Triq il-Kbira, u llum dan l-abbozz jinsab kkonservat tajjeb u

espost fl-Oratorju Qalb ta' Ġesù, grazzi għal Dun Anġ Camilleri, li heles tant fwejjeġ prestigjużi mill-qerda ta' min qajla jifhem. L-abbozz ingħoġob u qalulu jibda fuq l-istatwa tas-Sartx.

L-iskultur Apap qalli ħadulu lil Santa Marija tagħna waħedha, mingħajr anġli. Qalli li kellha l-mant fuq wara mifrud minn ma' l-istatwa, jiġifieri kien hemm vojt bejn il-parti prinċipali u l-mant li kien jinzel sa l-art warajha. Qalli li kien hemm biċċa ħadida ċatta angolata (pjanċa) li kienet qiegħda biex propju tgħaqqad (bla ma tkun tidher) il-mant mal-kumplement ta' l-istatwa fuq in-naħa ta' wara. Minn dan il-mant l-iskultur Apap neħfa wkoll kwantità kbira

ta' msiemer "ta' Malta", kwadri u twal. Ta' min iżid hawn li l-panċa ċatta tal-ħadid li semmejna diġà, kienet invitata b'vit "magħmul bl-idejn".


Meta ġie biex jibda x-xogħol fuq l-istatwa ta' Dimech, l-ewwel ma għamel Apap kien li sserralha rasha, kif ukoll iż-żewġ idejn. Mill-mant neħħa l-ġnieb mill-irkobbtejn 'l isfel tal-figura ta' Marija.

Nistgħu ngħidu li minn dak li ħareġ minn idejn Salvu Dimech "is-Sartx", illum fadlilna biss mis-sider sa kważi l-irkobbtejn tal-figura.

Apap qalli li ħa ħsieb li mir-ras li kien isserra joħroġ wiċċ aktar żagħżuġh. Meta din ir-ras, maħduma mill-ġdid minn Apap, twaħħlet għal darb'oħra ma' l-istatwa, din issa ntefgħet kemmxejn aktar lura biex il-ħarsa tkun aktar 'il fuq. Il-wiċċ ġie mpitter minn ħuh Willie. L-idejn maħdumin mill-ġdid minn Apap ittellgħu 'l fuq ukoll. Ir-riġel tax-xellug twal iżjed. Illum il-wiċċ tas-sieq il-leminija ta' Marija jidher kważi kollu. Marija ma baqgħetx aktar bilwieqfa, jew miexja b'riġlejha jistrieħu fuq is-sħaba iżda issa ddaħħlet ġos-sħaba b'mod li llum tidher tielgħa minn fuq is-sħaba. Anke s-sħaba ċcekkniet u mis-sħaba ta' Dimech, taħt ir-riġel xellugi tal-Madonna, Apap naqqax ġmiel ta' anġlu ċkejken iħares b'għożża lejn dan il-misteru ta' l-Assunzjoni. Is-sħaba wkoll naqset fid-dimensjoni biex b'hekk flok tagħti l-impressjoni li ssammar lill-figura magħha, issa qed isservi biss bħala l-aħħar kuntatt mad-dinja qrib ħafna tal-mument tat-tluq minnha.

Apap kellimni wkoll dwar dak il-farrett twil li jibda minn fuq sider l-istatwa u jasal sa kważi wiċċ riġlejha. Min jifli l-istatwa llum dan għadu jarah. Apap kien imlieh tajjeb b'injam addattat u hekk reġa' sar meta ġiet reċentement indurata u sgraffita mill-ġdid f'it tas-snin ilu. Dan, kif qalli Apap stess, juri kemm iz-zokk, avolja llum għandu mal-mitt sena, għadu ħaj u għalhekk hu jagħmel moviment.

L-anġli, wieħed kull naħa ta' Marija, huma għal kollox ħolqien ta' Apap. Dawn ġew maħdumin "b'mod preċiż", qalli Apap, fl-injam, mill-aħwa Buhagjar. Apap kien ħadimhom fil-ġibs. L-istess Apap kien għamel id-disinn ta' l-isgraffit tad-deheb li jzejjen il-liba twila li tħaddan il-figura twila u misluta tal-Madonna kif ukoll il-mant kaħlani tagħha. Ma kienx bħal dak ta' llum ibbażat fuq sistema ta' rużuni wieħed wieħed, iżda kien disinn kontinwu li jgħaddi f'passaġġ imtajjar u ħieles minn isfel għal fuq bil-ġilju jgħum fl-ikħal jiġbed l-attenzjoni ewlenija.



*Santa Marija, l-istatwa titolari tal-parroċċa tal-Mosta.
Jidher id-disinn ta' l-isgraffit kif ħażžu l-iskultur Ċensu Apap.*

Staqqsejtu kemm hi għal qalbu l-arti sagra u Apap stqarr b'wiċċu minn quddiem li huwa bniedem li jemmen. "Kif jista' bniedem bla konvinzjoni jikkonvinci bl-arti tiegħu? Is-sagru f'idejn min ma jemminx qisu frotta nejja. Min mhux reliġjuż ma jasalx għall-arti sagra," qalli l-iskultur b'għajnejh ilefħu!

Kellimni dwar anglu sabiħ li għandu fuq wieħed mill-oqbra fiċ-ċimiterju tagħna, anglu awster, sogħbien, serju u dinjituż. Qalli b'Santa Marija oħra kopja ta' dik titulari tal-Mosta li ħadem għas-Sur Vassallo, is-Sindku tal-Mosta. Thadditna dwar il-fontana tat-Tritoni, dwar il-Kristu li ma sallabx fil-Fgura, dwar Boffa u Borg Olivier quddiem Kastilja u fuq Churchill.

Urieni Lazzru, tassew mistiku, xogħol reċenti tiegħu. Ma xtaqtx nitlaq! Iżda ż-żmien kattiv! U kelli nsellimlu bil-qalb, iżzejtu ħajr u wrejtu t-tama li nerga' narah!

U meta nara lil Santa Marija ħierġa, taħt il-portiku maestuż b'dawk il-kolonna joniċi ma' nżul ix-xemx kull ħmistax ta' Awissu, qalbi, għax Mosti, għadha tħabbat tgħaġġel. U ma' qalb kull Mosti bħali, naħseb li hemm ukoll dik ta' Censu Apap. Illum, wara li kellimtu, nista' nifhem xi ftit għaliex!

Għal kull kwalità ta'

**RHAM – GRANIT – MADUM
MARMORESINA u CERAMICA**

Irrikorru:

**FRANCESCO FENECH
MOSTA**